

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेंद्र मोदी जल गंगा संवर्धन अभियान के समापन कार्यक्रम में होंगे शामिल।
- सरकार ने एकीकृत पेंशन योजना के लिए विकल्प चुनने की अंतिम तिथि 30 सितंबर तक बढ़ाई।
- मध्य क्षेत्रीय परिषद की 25वीं बैठक आज वाराणसी में, मुख्यमंत्री डॉ. मोहन यादव भी होंगे शामिल।
- एंडरसन-तेंदुलकर क्रिकेट ट्रॉफी में भारत ने इंग्लैंड को जीत के लिए दिया 371 रनों का लक्ष्य।

पीएम-सीएम-जल गंगा अभियान

मुख्यमंत्री डॉ. मोहन यादव ने नई दिल्ली में कल प्रधानमंत्री नरेन्द्र मोदी से भेंट कर प्रदेश में चलाई जा रही विभिन्न जनकल्याणकारी योजनाओं की जानकारी दी और उन्हें मध्यप्रदेश में विकास कार्यों के लोकार्पण और भूमि-पूजन कार्यक्रमों के लिए मध्यप्रदेश आने के लिए आमंत्रित किया। मुख्यमंत्री डॉ. यादव ने बताया कि जल संरक्षण के उद्देश्य से प्रदेश में 30 मार्च से 30 जून तक जल गंगा संवर्धन अभियान चलाया जा रहा है। मुख्यमंत्री ने प्रधानमंत्री को अभियान के समापन कार्यक्रम में वर्चुअल रूप से सम्मिलित होने के लिए आमंत्रण दिया, जिसे श्री मोदी ने सहर्ष स्वीकार किया है।

एकीकृत पेंशन योजना

सरकार ने एकीकृत पेंशन योजना के लिए विकल्प चुनने की अंतिम तिथि को तीन महीने बढ़ाकर इस वर्ष 30 सितंबर तक करने का निर्णय लिया है। यह अंतिम तिथि पात्र केंद्रीय सरकारी कर्मचारियों, सेवानिवृत्त कर्मचारियों और मृतक सेवानिवृत्त कर्मचारियों के कानूनी रूप से विवाहित जीवनसाथी पर लागू होगी। वित्त मंत्रालय ने इस वर्ष जनवरी में पात्र केंद्रीय सरकारी कर्मचारियों के लिए एकीकृत पेंशन योजना को अधिसूचित किया था।

सरकार के 11 साल- अल्पसंख्यक कल्याण

राष्ट्र ने सेवा, सुशासन और गरीब कल्याण के सिद्धांतों से प्रेरित होकर एक दशक में उल्लेखनीय परिवर्तन किया है। आकाशवाणी समाचार आपके लिए पिछले 11 वर्षों में प्रमुख क्षेत्रों में सरकार के प्रयासों पर एक विशेष फीचर लेकर आया है। आज, हम देश के अल्पसंख्यक समुदायों के सशक्तिकरण, अवसर और सुधार के माध्यम से समावेशी विकास के लिए भारत की अटूट प्रतिबद्धता पर ध्यान केंद्रित कर रहे हैं।

जन्म प्रमाण पत्र

प्रदेश में अब अस्पतालों में पैदा होने वाले बच्चों के जन्म प्रमाण पत्र के लिए लोगों को भटकना नहीं पड़ेगा। सरकार ने तय किया है कि अब बच्चे जन्म के तुरंत बाद मां को उसकी संतान का जन्म प्रमाण पत्र अस्पताल में ही सौंप दिया जाएगा। रजिस्ट्रार जन्म और मृत्यु पंजीयन ने इसके आदेश सभी कलेक्टर को दिए हैं। प्रदेश के सभी कलेक्टर और अतिरिक्त मुख्य रजिस्ट्रार को भेजे पत्र में आयुक्त आर्थिक सांख्यिकी और मुख्य रजिस्ट्रार (जन्म-मृत्यु) ने कहा है कि अस्पताल में मां को छुट्टी देने से पहले जन्म लेने वाले बच्चे का जन्म प्रमाण पत्र जारी किया जाना सुनिश्चित करें।

भोपाल मेट्रो

मुख्यमंत्री डॉ. मोहन यादव ने बताया कि भोपाल में मेट्रो ट्रेन इस वर्ष अक्टूबर माह तक प्रारंभ हो जाएगी। मुख्यमंत्री ने यह भी बताया कि किसानों की आय बढ़ाने, खाद्य प्र-संस्करण इकाइयों को बढ़ावा देने और कृषि आधारित उद्योगों के नए अवसर सृजित करने के उद्देश्य से आगामी 12-13 और 14 अक्टूबर को सीहोर जिले में 2 लाख से अधिक किसानों का वृहद सम्मेलन आयोजित किया जा रहा है।

मध्य क्षेत्रीय परिषद् बैठक

केंद्रीय गृह एवं सहकारिता मंत्री अमित शाह की अध्यक्षता में 25वीं मध्य क्षेत्रीय परिषद् की बैठक आज पहली बार वाराणसी में होने जा रही है। बैठक में मुख्यमंत्री डॉ. मोहन यादव, उत्तरप्रदेश के मुख्यमंत्री योगी आदित्यनाथ, उत्तराखंड के मुख्यमंत्री पुष्कर सिंह धामी और छत्तीसगढ़ के मुख्यमंत्री विष्णुदेव साय शामिल होंगे।

मध्य क्षेत्रीय परिषद् की बैठक सुबह 11 से दोपहर 2 बजे तक होगी। बैठक में क्षेत्रीय सुरक्षा, विकास, स्वास्थ्य, प्रशासनिक समन्वय और राज्यों से जुड़े विशेष मुद्दों पर भी चर्चा होगी। बैठक में मध्यप्रदेश, उत्तरप्रदेश, उत्तराखंड और छत्तीसगढ़ राज्य के मुख्य सचिव, नीति आयोग के प्रतिनिधि, अंतर्राज्यीय परिषद के सदस्यगण और अन्य वरिष्ठ अधिकारी भी शामिल होंगे।

हज यात्रा मग्न

हज यात्रा पूरी होने के बाद यात्रियों का स्वदेश लौटने का सिलसिला जारी है। प्रदेश से इस बार हज यात्रा के लिए 8 हजार 10 लोगो ने राज्य हज कमेटी के माध्यम से हज किया। मध्य प्रदेश राज्य हज कमेटी के अध्यक्ष रफत वारसी ने बताया कि प्रदेश से हज पर गए हाजियों की वापसी का सिलसिला 13 जून से शुरू हुआ था जो 11 जुलाई तक जारी रहेगा।

ग्वालियर अस्पताल पुरस्कार

उप नगर ग्वालियर में स्थापित सिविल अस्पताल हजीरा ने भारत सरकार द्वारा विकसित कायाकल्प मापदण्ड अनुरूप उत्कृष्ट कार्य कर कायाकल्प फाइनल मूल्यांकन में 94 दशमलव 4-3 फीसदी अंक प्राप्त कर प्रदेश में प्रथम पुरस्कार प्राप्त किया है। इस उपलब्धि के साथ ही सिविल अस्पताल हजीरा ने बेस्ट ईको-फ्रेंडली चिकित्सालय पुरस्कार 2023-24 भी प्राप्त किया है।

क्रिकेट- भारत-इंग्लैंड

हेडिंग्ले, लीड्स में एंडरसन-तेंदुलकर क्रिकेट ट्रॉफी के पहले मैच में भारत द्वारा निर्धारित 371 रन के लक्ष्य का पीछा करते हुए मेजबान इंग्लैंड ने चौथे दिन का खेल समाप्त होने तक बिना किसी नुकसान के 21 रन बना लिए हैं। इंग्लैंड को यह टेस्ट जीतने के लिए 350 रन की आवश्यकता है जबकि भारत को मैच जीतने के लिए कल अंतिम दिन सभी 10 विकेट लेने होंगे। इससे पहले भारत की दूसरी पारी 364 रन पर सिमट गई। भारत की ओर से ऋषभ पंत और के एल राहुल ने शतक लगाए। पंत ने एक ही टेस्ट में दो शतक लगाने वाले पहले एशियाई विकेटकीपर-बल्लेबाज बनकर इतिहास रच दिया।

समाचार संक्षेप में

- मंदसौर में कालिदास संस्कृत अकादमी, उज्जैन द्वारा प्रतिवर्ष आयोजित कालिदास प्रसंग का आयोजन इस वर्ष भी 26-27 जून को किया जा रहा है।
- मंडला में किसानों को उच्च गुणवत्ता वाले बीज और मानक उर्वरक सुनिश्चित कराने की शासन की मंशा के तहत कृषि विभाग लगातार दुकानों का औचक निरीक्षण किया जा रहा है।
- डिंडोरी में समय-सीमा बैठक में कलेक्टर ने मुख्यमंत्री हेल्पलाइन, सीएम हाउस से प्राप्त शिकायतों, तथा जल गंगा संवर्धन अभियान की प्रगति की जानकारी ली।
- राजगढ़ में सामाजिक न्याय एवं दिव्यांगजन सशक्तिकरण विभाग द्वारा एडिप योजना एवं राष्ट्रीय वयोश्री योजना के अंतर्गत दिव्यांगजनों एवं वृद्धजनों के स्वास्थ्य परीक्षण एवं चिन्हांकन शिविर में कुल 249 हितग्राहियों का पंजीयन हुआ।
- बैतूल में आज समस्त आदिवासी समाज संगठन के तत्वावधान में सुबह 9 बजे से गोंडवाना साम्राज्य की वीरांगना रानी दुर्गावती का बलिदान दिवस मनाया जाएगा।
- खंडवा शहर में गुरु पूर्णिमा पर्व आयोजन के दौरान की जाने वाली व्यवस्थाओं को अंतिम रूप देने के लिए कलेक्ट्रेट सभाकक्ष में बैठक संपन्न हुई।
- नर्मदापुरम जिले के पिपिरिया में 24 दिव्यांगों को स्कूटी बांटी गई। इनमें महिला दिव्यांगों भी शामिल हैं। पिपिरिया में स्कूटी वितरण समारोह में सांसद दर्शन सिंह चौधरी ने 23 दिव्यांगों को स्कूटी के साथ ही एक पौधा भी दिया।
- खरगोन जिला मुख्यालय के दो मोहल्ला क्षेत्रों में कुत्तों ने 10 बच्चों समेत 23 लोगों को काट लिया। अधिकांश लोगों को एंटी रैबीज इंजेक्शन देकर डिस्चार्ज कर दिया गया।
